

ပြည်သူလူထုကြီးခင်ဗျား - တိုင်းပြည်ရဲ့ ပစ္စုပ္ပန်နဲ့ အနာဂတ်အတွက်၊ ဓမ္မအတွက်၊ ကိုဝေခိုးနိုင်အတွက် ကျနော်တို့ လူထုအရေးတော်ပုံကြီးကို လုံ့လဝီရိယ နှစ်ဆတိုးပြီး ဆက်လက် ဆင်နွှဲရပါလိမ့်မယ်။ ကျနော်တို့ ပြည်သူတွေထဲမှာ နောက်ထပ် ဝေခိုးနိုင်တွေ အများကြီး ရှိနေတယ်ဆိုတာ အကြမ်းဖက် စစ်ကောင်စီကို အသိပေးလိုပါတယ်။ ဝေခိုးနိုင်ကြောင့်၊ တေဇာဆန်းကြောင့် ဒီလူထုအရေးတော်ပုံကြီး ဖြစ်လာတာ မဟုတ်ဘူး။ အရေးတော်ပုံကြီးကြောင့်သာ ကျနော်တို့ကို တစ်စုံတစ်ရာ လူသိများလာခြင်း ဖြစ်တယ်။ ကျနော်တို့အားလုံးက အရေးတော်ပုံတပ်သားတွေပဲ။ ဒီ ဝေခိုးနိုင်တစ်ယောက်ကို ဖမ်းလိုက်လည်း နောက်ထပ် ဝေခိုးနိုင်တွေ အများကြီး လာလိမ့်မယ်ဆိုတာ မြဲမြဲ မှတ်ထားပါ။"

မန္တလေးသပိတ်ခေါင်းဆောင် ဒေါက်တာတေဇာဆန်း

Reporting for 15/4/21

၁၅ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် ၁၄ရက်နေ့ သတင်းများကိုလည်း ထည့်သွင်းထားပါတယ်ခင်ဗျာ။

Protest / Campaign

- မိုးကောင်းက ဝမ်းနည်းခြင်းအနက်ရောင်သပိတ်
- မန္တလေး အကြတ်နေ့ တပ်ပေါင်းစု သပိတ်

မန္တလေးမြို့၊ မဟာအောင်မြေမြို့နယ် အကြတ်နေ့မနက်ပိုင်းတွင် စစ်အာဏာရှင် ဆန့်ကျင်ကြောင်း၊ ဒီမိုကရေစီလိုလားကြောင်း တောင်းဆိုခဲ့သော ပညာရေးမိသားစုသပိတ် စစ်ကြောင်း၊ ဗကသ စစ်ကြောင်း၊ ဘုရားကြီး ငြိမ်းချမ်းရေးသပိတ် စစ်ကြောင်း၊ အထက (၇) စစ်ကြောင်း၊ တမ္ပဝတီလူထု သပိတ်စစ်ကြောင်း နှင့် ဒေါင်းစစ်သည် သပိတ်စစ်ကြောင်းတို့ စုပေါင်းပြီး စစ်အာဏာရှင်ဆန့်ကျင်ရေး ငြိမ်းချမ်းစွာ ဆန္ဒဖော်ထုတ်ခဲ့ကြသည်။

Strike / Scout

- အာဏာသိမ်း စစ်ယာဉ်တန်းတိုက်ခိုက်ခံရ ၆ စီး ပေါက်ကွဲပျက်စီး (7stars News)

ကချင်ပြည်နယ် ဗန်းမော်မြို့ မှ ဒေါ်ဖုန်းယာန် မြို့နယ်ခွဲဘက်ကို ဦးတည် မောင်းနှင်လာတဲ့စစ်ကား ၂၁ စင်းပါ ယာဉ်တန်းကို ဧပြီလ ၁၅ရက်နေ့ ညနေပိုင်း ၃:၄၅ နာရီအချိန် KIA တပ်မဟာ ၃ တပ်ရင်း ၂၄ တပ်ဖွဲ့တို့က ခူးလီ လမ်းခွဲအရောက်မှာ အသင့် စောင့်ကြို တိုက်ခိုက်ခဲ့ကြပါတယ်။ KIA တိုရဲ့ တိုက်ခိုက်မှုကြောင့် စစ်ကား ၆ စီး မီးလောင်ပျက်စီးကာ ၎င်းကားပေါ် ပါလာကြတဲ့ အာဏာသိမ်းစစ်သား အားလုံးနီးပါး အသက်ဆုံးရှုံးသွားတယ်လို့ ဆိုပါတယ်။ အဆိုပါ အာဏာသိမ်း စစ်သားများဟာ ယမန်နေ့ကမှ ခရီးသည်တင်လေယာဉ်နဲ့ ဗန်းမော်ကို ရောက်ရှိလာကြတဲ့ တပ်မ ၈၈၊ တပ်မ ၇၇ တပ်တို့ဖြစ်ကြပြီး ရှေ့တန်း စစ်မြေပြင်သို့ အသွား လမ်းခုလပ်မှာ တိုက်ခိုက်ခံရတာ ဖြစ်ပါတယ်။ စစ်ကားတစ်စီး စီမှာ စစ်သား ၂၅ ယောက် မျှ တင်ဆောင်ထားတယ်လို့ ဆိုပါတယ်။ စစ်ရေးသုံးသပ်သူတွေကတော့ ၎င်းစစ်ယာဉ်တန်းဟာ အလောဘွမ် ကို ပြန်လည်သိမ်းပိုက်နိုင်ဖို့ အာဏာသိမ်းအုပ်စုဖက်က ဖြည့်တင်းတဲ့ အင်အားတွေပါလို့ ပြောဆိုကြပါတယ်။

Detain / Death

- မုံရွာ သပိတ်ခေါင်းဆောင် ဝေခိုးနိုင် အဖမ်းခံရ (RFA)

စစ်ကိုင်းတိုင်း၊ မုံရွာမြို့က သပိတ်ခေါင်းဆောင် ကိုဝေခိုးနိုင်ကို ဒီကနေ့ နေ့လယ် ၂ နာရီ ကျော်လောက်က စစ်ကောင်စီက ဖမ်းဆီးလိုက်ပါတယ် စည်လမ်းမြို့မ ရွှေဂူကျောင်းနားမှာ ဆန္ဒပြသပိတ်စစ်ကြောင်း စထွက်ထွက်ချင်း သူစီးလာတဲ့ ဆိုင်ကယ်ကိုကားနဲ့ ဝင်တိုက်ပြီး ဖမ်းသွားတာလို့ ဆန္ဒပြကျောင်းသားတစ်ဦးက ပြောပါတယ်။

- မုံရွာကွန်ပျူတာ ပညာရှင်အသင်းဥက္ကဋ္ဌ ကိုဇော်သူရိန်ထွန်းနဲ့ ဇနီး အဖမ်းခံရ (BBC)

စစ်ကောင်စီက အာဏာသိမ်းပြီးနောက် အစောဆုံးဖမ်းဆီးဖို့ ကြိုးစားခဲ့တဲ့အထဲမှာ တစ်ဦးအပါအဝင်ဖြစ်ခဲ့ပြီး မုံရွာက ၎င်းရဲ့နေအိမ်ရှေ့မှာ ထိုင်နေတုန်း အရပ်ဝတ်တွေနဲ့ လာရောက်ဖမ်းဆီးစဉ် လွတ်မြောက်သွားတဲ့ မုံရွာ ကွန်ပျူတာပညာရှင်အသင်းဥက္ကဋ္ဌ ကိုဇော်သူရိန်ထွန်းကို ဧပြီလ ၁၃ ရက်နေ့က ရွှေဘိုမြို့မှာ ဖမ်းဆီးရမိတယ်လို့ စစ်ကောင်စီပိုင် မြဝတီရုပ်သံက သတင်းထုတ်ပြန်ပါတယ်။

- ဇင်ပိုင်းလည်း ဖမ်းဆီးခံရ (BBC)

- အဆိုတော် ပိုပို ဖမ်းဆီးခံရတယ်လို့ မန်နေဂျာဖြစ်သူက ရေးသား (BBC)

- (STUM) ၏ ဒါရိုက်တာ ဒေါ်မျိုးအေးကို ရန်ကုန်ရှိ STUM ရုံးတွင် ဝင်ရောက်ဖမ်းဆီးသွား Burma Associated Press

အလုပ်သမားအရေး ဆောင်ရွက်ပေးနေသည့် Solidarity Trade Union of Myanmar (STUM) ၏ ဒါရိုက်တာ ဒေါ်မျိုးအေးကို တပ်နှင့်ရဲများက ယနေ့ နေ့လယ်တွင် လာရောက်ဖမ်းဆီးသွားသည်။ "အမေပါသွားပါပြီ ။ အခုလေးတင်ပဲ ကားလေးစီးနဲ့ နဝရတ်က ရုံးမှာ လာခေါ်သွားတာပါ" ဟု ဒေါ်မျိုးအေး၏ သမီးဖြစ်သူက ၎င်း၏ လူမှုကွန်ရက်စာမျက်နှာတွင် ရေးသားခဲ့သည်။ ရန်ကုန်တိုင်းဒေသကြီး ရွှေပြည်သာမြို့နယ် နဝရတ်ဈေး အနီးရှိ

STUM ရုံးခန်းသို့ နေ့လယ် ၁၂ နာရီခန့်က လာရောက်ဖမ်းဆီးခြင်းဖြစ်ကာ ရုံးခန်းရှိတယ်လီဖုန်းများနှင့် ရုံးခန်းရှိလူများ၏ တယ်လီဖုန်းများကို ယူဆောင်သွားကြောင်း သိရသည်။

• **စစ်ကောင်စီတပ် ပစ်ခတ်လို့ သေဆုံးသူ ရှစ်ဦး ထပ်တိုးလာ (RFA)**

ဒီနေ့ မဟာသင်္ကြန်အကြတ်နေ့မှာ စစ်တပ်နဲ့ရဲတပ်ဖွဲ့ဝင်တွေရဲ့ အကြမ်းဖက်ဖြိုခွင်းမှုကြောင့် လူသေဆုံးမှုရှိခဲ့ပြီး၊ ဧပြီလ ၁၄ ရက် နေ့လယ်ပိုင်းကနေ ဧပြီလ ၁၅ ရက် မွန်းလွဲပိုင်းထိ တစ်နိုင်ငံလုံးအတိုင်းအတာနဲ့ သေဆုံးသူ ရှစ်ဦး ရှိသွားပြီဖြစ်သလို သုံးဆယ်ကျော်လောက် အဖမ်းခံခဲ့ရပါတယ်။

• **မန္တလေးမှာ အစ္စလာမ်ဘာသာရေးဝင်းထဲ စစ်ကောင်စီတပ်တွေ ဝင်ပစ်၊ ၄ ဦးဒဏ်ရာရပြီး အဲဒီထဲက တစ်ဦးသေဆုံး (BBC)**

• **တောင်ကြီးမှာ လေးဦး အကြမ်းဖက်ဖမ်းဆီးခံရ (Burma Associated Press)**

စစ်ကောင်စီကို အမျိုးမျိုးတော်လှန်နေသော ရှမ်းပြည်နယ် တောင်ကြီးမြို့က တူဝရီးနစ်ဦး(အဒေါ်နှင့် တူ)အပါအဝင် လေးဦးဟာ ယနေ့နံနက်ပိုင်းက အကြမ်းဖက်ဖမ်းဆီးခံခဲ့ရသည်။ တူဖြစ်သူ ကိုကောင်းမြတ်ဇင်သည် အပြင်မှပြန်လာစဉ် စစ်ကောင်စီလက်ပါးစေများက နောက်မှ တိတ်တဆိတ် လိုက်ပါလာပြီး ၎င်းအိမ်ရှေ့အရောက်တွင် ဖမ်းခဲ့ပြီးနောက် ၎င်းရဲ့အဒေါ်ကိုလည်း အိမ်ထဲအထိ ဝင်ရောက်ဖမ်းဆီးခဲ့ခြင်းဖြစ်သည်။ ကိုကောင်းမြတ်ဇင်ကို အိမ်ရှေ့တွင် အကြမ်းဖက်ဖမ်းဆီးနေသည်ကို ဗီဒီယို ရိုက်ကူးနေသူကိုလည်း စစ်ကောင်စီ၏ တပ်ဖွဲ့ဝင်တစ်ဦးက ခဲဖြင့်ပစ်ပေါက်ခဲ့သည်ကို ဗီဒီယိုအတွင်းတွေ့မြင်ခဲ့ရသည်။ တချိန်တည်းမှာပင် ၄ နှစ်နှင့် ၇ နှစ်သမီးတို့၏ မိဘနှစ်ဦးကိုလည်း အိမ်တံခါးများကိုချိုးဖျက်ဝင်ရောက် ဖမ်းဆီးခဲ့သည်ဟု မျက်မြင်တွေ့ရှိသူတွေက ပြောသည်။ ၎င်းတို့လေးဦးကို မည်သည့်အကြောင်းကြောင့် ဖမ်းဆီးသည်ဆိုသည်ကိုမူ မသိရှိရသေးပေ။

Junta / Terrorists

• **ရန်ကုန်မြို့၊ ကြည့်မြင်တိုင်မြို့နယ်၊ ညဈေးရှိ စိန်ရတနာရုပ်ရှင်ရုံဟာ ဧပြီ ၁၅ ရက်၊ နံနက်ပိုင်းမှာ မီးလောင်ကျွမ်းခဲ့ပြီး ညဈေးအတွင်းရှိ ဆိုင်အချို့လည်း မီးလောင်ကျွမ်းခဲ့ပါတယ်။**

• **မြစ်ကြီးနား ရမ်ပူရပ်ကွက်မှာ အမျိုးသမီးတစ်ဦး အသတ်ခံရ (BBC)**

မြစ်ကြီးနားမြို့ ရမ်ပူ ရပ်ကွက် နယ်မြေ ၂၁ ထဲမှာ မနေ့ ဧပြီလ ၁၄ ရက် ည ၈ နာရီ ဝန်းကျင်လောက်က အမျိုးသမီးတစ်ဦး ဓားဒဏ်ရာတွေနဲ့ သေဆုံးနေတာကို ရပ်ကွက်နေသူတွေက တွေ့ရှိခဲ့ပါတယ်။

• **ကျိုက်ထိုမြို့တွင် ရဲစခန်းအားကင်းစောင့်ပေးရန်အတွက်ဟုဆိုကာ ငွေကြေးကောက်ခံနေ**

• **တာချီလိတ်မြို့မှ သတင်းဌာန (၂) ခုနှင့် ခရိုင်ဆေးရုံအုပ်ကြီးနေအိမ်များ အပါအဝင် အာဏာသိမ်းစစ်ကောင်စီက ဝရမ်းထုတ်ထားသူများ၏ နေအိမ်များကို ဝင်ရောက်ရှာဖွေကာ မှတ်တမ်းယူ**

CRPH News

• **CRPH ပြောတဲ့ လက်နက်ကိုင်တော်လှန်ရေး ဖြစ်နိုင်မလား (VOA)**

“အခုအထိ ကျနော်တို့ ခေါင်းဆောင်တွေကိုလည်း လွှတ်မပေးဘူး၊ ကျနော်တို့ကို ထပ်ပြီးတော့လည်းဖမ်းတယ်၊ နှိတ်ကွပ်တယ်၊ လူတွေသတ်တယ်ဆိုတော့ သူတို့က ပိုပိုဆိုးလာတယ်။ အဲဒီအတွက် ကျနော်တို့ဘက်ကလည်း ဒါကို ဒါနဲ့ လိုက်ညီတဲ့ strategy ကိုပြောင်းရတာဖြစ်တယ်။ ကျနော်တို့ CDM ကနေတဆင့် တော်လှန်ရေးလုပ်ပြီးတော့ စစ်တိုက်ပြီးတော့ လူတွေကို သေစေတာတို့ သွေးထွက်တာတို့ ဖြစ်ချင်လို့မဟုတ်ဘူး။ မဖြစ်ချင်လည်း ဖြစ်ရအောင် သူတို့က တမင်တွန်းပြီးတော့ ပို့နေတာ။ ကျနော်တို့ တော်လှန်ရေးဟာ ဒီ EAO တွေရှိတဲ့နေရာတွေမှာ EAO တွေအင်အားနဲ့ အနီးဆုံး အားအကောင်းဆုံး CDM လည်းအားကောင်းတယ် EAO လည်း အားကောင်းတယ်ဆိုတဲ့ မြို့တွေကို ကျနော်တို့ သိမ်းရမှာဖြစ်ပါတယ်။ အဲဒီနယ်တွေကို သိမ်းရမှာဖြစ်ပါတယ်။ အဲဒီရွာတွေကို သိမ်းရမှာဖြစ်ပါတယ်။ ဒါမှသာ ကျနော်တို့ဟာ အစိုးရဆိုတဲ့ စကားလုံးနဲ့အညီ ကျနော်တို့က အုပ်ချုပ်ရေးတွေလည်းရှိမယ်၊ တရားစီရင်ရေးတွေလည်းရှိမယ်၊ ကာကွယ်ရေးတွေ စစ်ရေးတွေလည်းရှိပြီးတော့ territory ဆိုတဲ့ နယ်မြေတွေလည်း ရှိမှာဖြစ်ပါတယ်။ ဒါမှသာ အစိုးရဖြစ်မယ်။ သူဟာသူ နိုင်ငံတကာက အသိအမှတ်ပြုအောင်လုပ်မှာပါ။ ပြုတာ မပြုတာ အရေးမကြီးဘူး အစိုးရဆိုတဲ့ အဓိပ္ပါယ်ဟာ အဲဒါပဲ။ ကျနော်တို့ အခုဆိုရင် ပိုပြီးတော့လည်း Humanitarian Aid ရော ၊ Assistant တွေရော စားနပ်ရိက္ခာတွေရော ရရှိဖို့ အလားအလာတွေ အများကြီးကောင်းနေတဲ့အတွက် အဲဒီ သင်တန်းတွေ အများကြီးပေးပြီး လူတွေအများကြီးကိုလည်း မွေးနိုင်မယ့်အနေအထားရှိပါတယ်။ ဒါပေမယ့် တတ်နိုင်သမျှ သွေးထွက်သံယိုမဖြစ်အောင်က အဲဒီအင်အားတွေ ကျနော်တို့မှာ ရှိဖို့လိုတယ်။ လူအင်အားကောင်းဖို့လိုတယ်၊ စိတ်ဓါတ်အင်အားတွေ ကောင်းဖို့လိုတယ်။ ကျနော်တို့ စည်းတွေ စနစ်တွေ ကောင်းဖို့လိုတယ်။ အဲလိုကောင်းတယ်ဆိုရင် ကျနော်တို့ စောစောကပြောတဲ့ ကာကွယ်ရေးလုပ်ငန်းတွေ ၊ ကာကွယ်ရေးတပ်ဖွဲ့တွေ အင်နဲ့အားနဲ့ဆိုတော့ သူတို့တွေ တော်ရုံတန်ရုံနဲ့ ကျနော်တို့ကို လာပြီးတော့ မတိုက်ခိုက်နိုင်တဲ့ အနေအထားအထိရောက်အောင်လုပ်ရမှာဖြစ်ပါတယ်။ အဲဒီနည်းအားဖြင့် သူတို့ စားပွဲပေါ်ကို တက်ချင်တက်လာ ၊ စားပွဲပေါ်ကို တက်လာဆိုလို့ ညှိနှိုင်းဆွေးနွေးဖို့ မဟုတ်ဘူး။ ကျနော်တို့နဲ့ ညှိနှိုင်းဆွေးနွေးချင်ရင် ကျနော်တို့ ပြောတာတွေ လုပ်ရမယ်။ ကျနော်တို့နဲ့ ညှိနှိုင်းဆွေးနွေးချင်ရင် ကျနော်တို့ ခေါင်းဆောင်တွေကို မလွှတ်ပေးပဲနဲ့

ဘာစားပွဲမှ ထိုင်စရာအကြောင်းမရှိဘူး မျက်နှာချင်းလုံးဝ ဆိုင်မှာမဟုတ်ဘူး။ ကျနော်တို့ ခေါင်းဆောင်တွေကို လွှတ်ပြီးတော့ ကျနော်တို့ ခေါင်းဆောင်တွေနဲ့ တွေ့ဆုံဆွေးနွေးပြီး ကျနော်တို့အချင်းချင်း ခေါင်းဆောင်တွေနဲ့ ပြောသင့်တာတွေ ပြောပြီးတဲ့အချိန်ကျမှသာ စားပွဲမှာ ထိုင်မှာသာဖြစ်တယ်။ သူတို့ကို ကျနော်တို့ စားပွဲမှာ ထိုင်စရာအကြောင်းမရှိဘူး အဲဒါမပါပဲနဲ့ ။ ကျနော်တို့ ခေါင်းဆောင်များနဲ့ ကျနော်တို့ဖမ်းထားတဲ့ တော်လှန်ရေးအင်အားစုတွေကို လွှတ်မပေးပဲနဲ့ သူတို့နဲ့ မျက်နှာချင်းဆိုင်စကားပြောစရာမရှိဘူး၊ မပြောဘူး။ အဲလိုမျိုးဖြစ်ပါတယ် အဲဒီတော့ ဒါတောင်မှ ဒေါ်အောင်ဆန်းစုကြည်တို့ သမ္မတကြီးတို့ကို ကျနော်တို့တွေ သေချာပြောပြီး inform လုပ်ပြီး အခုပြောင်းလဲနေတဲ့အခြေအနေကို တင်ပြခွင့် ရမှ ဖြစ်တယ်။ တင်ပြခွင့် မရလို့မဖြစ်ဘူး ဒါဘာဖြစ်လဲဆိုတော့ အမေတို့ နားလည်အောင်ရှင်းပြရမယ်။ ဒါမှသာလျှင် ကျနော်တို့အခြေအနေက ဘာကြောင့် ဒီလိုပြောင်းလဲသွားရသလဲဆိုတာ သိမှာဖြစ်တယ် အဲဒါကို ကျနော်တို့ လုပ်မယ် လုပ်ပြီးသွားမှ ဒါကို စကားပြောနိုင်မှာဖြစ်တယ်။”

ဒေါက်တာဇော်ဝေစိုး (CRPH ယာယီ ကျန်းမာရေးနဲ့ ပညာရေးဝန်ကြီး)

“ ဖြစ်သင့်တာကို ပြောရရင်တော့ အမျိုးသားဒီမိုကရေစီအဖွဲ့ချုပ်က လုပ်ဆောင်မယ့် လမ်းကြောင်းက အမျိုးသား ရင်ကြားစေ့ရေး ဒါက အဖြစ်သင့်ဆုံးပဲ။ လက်နက်ကိုင်လမ်းစဉ်က အမျိုးသားဒီမိုကရေစီအဖွဲ့ချုပ်ရဲ့ လမ်းစဉ်လည်းမဟုတ်ဘူး။ အမျိုးသားဒီမိုကရေစီအဖွဲ့ချုပ်က အကြမ်းမဖက် ဒီမိုကရေစီရေးလှုပ်ရှားမှုကိုပဲ သွားတယ်။ ဒါပေမယ့် ယနေ့အခြေအနေကတော့ ၁၉၈၈ မှာဖြစ်ခဲ့သလိုပဲ လူငယ်တွေ လူထုကလည်း ဒီတပ်မတော် စစ်တပ်ကြီးကိုတော့ သေနတ်နဲ့ ပြန်ချမှပဲ ရမယ် ၊ တချို့ကဆိုရင် နိုင်ငံခြားတပ်တွေက ဝင်ပြီးချရင်တောင်မှ ဒီလောက်အထိ မျှော်လင့်တောင်းဆိုနေကြတာတွေ့ရတယ် ဒါကဖြစ်နေတာ။ ဖြစ်သင့်တာက ငြိမ်းချမ်းရေး၊ ဖြစ်နေတာက ဒီအခြေအနေ ။ ဒီလိုဖြစ်လာတာကလည်း ငြိမ်းငြိမ်းချမ်းချမ်းဆန္ဒပြနေသူတွေအပေါ်မှာ ဖိနှိပ်ရက်စက်တယ် ၊ ရက်စက်တာပေါ့ ၇ နှစ် သမီးလေးကို အိမ်ထဲမှာပဲ ပစ်သတ်တယ် ၊ အဖေဆီ ပြေးသွားတဲ့အချိန်မှာ အိမ်ထဲမှာပဲ ပစ်သတ်တယ်။ ကလေးတွေကို ခေါင်းတည့်တည့်ပစ်တာ ဒါတွေအကုန်လုံးဟာ ရက်စက်တယ်။ ဒီလိုရက်စက်မှုတွေကြောင့် စစ်တပ်ကို လက်နက်ကိုင်တော်လှန်မှပဲ ရတော့မယ် ဆိုတာတွေဖြစ်လာတယ် ဒါက ယနေ့ဖြစ်နေတာ။ အဲဒီ လမ်းကြောင်းကရော ဖြစ်နိုင်သလားပေါ့။ ခက်ခဲလိမ့်မယ်ထင်တယ် ဘာကြောင့်လဲဆိုတော့ ၁၉၄၆ သခင်စိုးကြီး ပုန်ကန်တာကနေစပြီးတော့ ကရင် ပြီးတော့ ဗမာပြည်ကွန်မြူနစ်ပါတီ၊ ပြီးတော့ ၁၉၅၈ မှာ ရှမ်း ၊ လက်နက်ကိုင်အဖွဲ့အစည်းတွေ အမျိုးမျိုး ပြီးတော့ ကချင် ဒီလို တော်လှန်ခဲ့ကြတယ်။ ဒါပေမယ့် မပြီးခဲ့ဘူး ။ သို့သော် ဒီကနေ့အချိန်မှာ ဖြစ်နိုင်သလား၊ ဘာမဆို ဖြစ်နိုင်တယ် ၊ ယနေ့ အခြေအနေကတော့ ။ ဘာကြောင့်လဲ ဒီလို လက်နက်ကိုင်လှုပ်ရှားမှုတွေက ကမ္ဘာရဲ့ အာရုံစိုက်စိုက်မှု အရင်တုန်းက မရခဲ့ဘူး၊ ရတော့ ရပါတယ် အရင်တုန်းကလည်း ဒါပေမယ့် အခုလောက်အထိ ပေါ်ပေါ်ထင်ထင်မရှိခဲ့ဘူး။ ဒါကြောင့် ဒီလက်နက်ကိုင်တော်လှန်ရေးဟာ အခုဆိုရင် ဆီးရီးယားလိုဖြစ်သွားမလားဆိုတာ စိုးရိမ်တဲ့အထိ ကမ္ဘာကလည်း ဖြစ်ပေါ်လာခဲ့တယ်။ နောက်ကမ္ဘာသုံးသပ်သူတွေ လွဲနေတာကတော့ ပြည်တွင်းစစ်ကြီးဖြစ်သွားနိုင်တယ်ဆိုတာပြောတာ၊ မဟုတ်ဘူး ပြည်တွင်းစစ်က ဖြစ်နေခဲ့တာ ကြာလှပြီ ၊ နှစ်ပေါင်းများစွာ ဒါပေမယ့် သူတို့ ဆိုလိုချင်တာကတော့ ပိုပြီး အရှိန်အဟုန် ပြင်းပြင်းနဲ့ ဖြစ်သွားနိုင်သလား၊ ဖြစ်သွားနိုင်တယ်။ ဘယ်သူရုံးမလဲ ဘယ်သူနိုင်မလဲဆိုတာ အခုအချိန်မှာတော့ ပြောလို့မရသေးဘူးလို့ ကျနော်ထင်တယ်။ ဒါကြောင့် ဖြစ်သင့်တာကို ပြောရရင် စကားဝိုင်းကို မြန်မြန်ဖွင့်ပြီး စကားပြောတာတော့ အကောင်းဆုံးလို့ ကျနော်ထင်ပါတယ်။”

ဒေါက်တာတင်မောင်သန်း (မြန်မာ့အရေးလေ့လာသုံးသပ်နေသူ)

Federal News

• **ချင်းပြည်နယ်နှင့် ချင်းလူမျိုးကိုယ်စား နိုင်ငံရေးဆိုင်ရာလုပ်ငန်းများကို ဦးစီးဆောင်ရွက်နိုင်ရန် ICNCC ဖွဲ့စည်း (ခိုနမ်းသုန်သတင်း၊ ၁၅ ဧပြီ)**
ချင်းပြည်နယ်နှင့် ချင်းလူမျိုးတွေရဲ့ နိုင်ငံရေးဆိုင်ရာလုပ်ငန်းတွေကို တာဝန်ယူဆောင်ရွက်နိုင်ရန်အတွက် ပြည်တွင်းပြည်ပရှိ ချင်းအဖွဲ့စည်းများအကြား ညှိနှိုင်းအစည်းအဝေးများ ပြုလုပ်ခဲ့ကြပြီးနောက် ကြားကာလ ချင်းအမျိုးသားကောင်စီ (ICNCC) ကို ဖွဲ့စည်းလိုက်ကြောင်း ဧပြီလ ၁၃ ရက်နေ့က ကြေညာချက်ထုတ်ပြန်ခဲ့သည်။ ICNCC အား ချင်းအမျိုးသားတပ်ဦး (CNF) ၊ ချင်းပြည်နယ်လွှတ်တော်ကိုယ်စားပြုကော်မတီ (CRCH)၊ ပြည်သူလူထုအခြေခံတဲ့ CDM Supporting Team များ နှင့် နိုင်ငံရေးပါတီ စတဲ့အစုအဖွဲ့လေးဖွဲ့ကို အခြေခံပြီး ဖွဲ့စည်းလိုက်တာဖြစ်ကြောင်း ICNCC မှ ကိုပါထန်းကပြောသည်။ ICNCC အနေနဲ့ အာဏာရှင်စနစ်ကို အဆုံးတိုင် ဆန့်ကျင်တော်လှန်ပြီး ကိုယ်ပိုင်ပြဌာန်းခွင့် အာမခံချက်ရှိသည့် ချင်းပြည်နယ်တည်ဆောက်ရေးနှင့် တန်းတူရေး အာမခံချက်ရှိသည့် ဖက်ဒရယ်ဒီမိုကရေစီပြည်ထောင်စုနိုင်ငံ တည်ဆောက်ရေးအတွက် ကြိုးပမ်းဆောင်ရွက်သွားမည်ဟု ထုတ်ပြန်ချက်ထဲတွင် ထည့်သွင်းထားသည်။ ထို့ပြင် ICNCC အနေနဲ့ ပြည်ထောင်စုအမျိုးသားညီညွတ်ရေးအစိုးရဖွဲ့စည်းရာတွင် ချင်းအမျိုးသားများကိုယ်စား ပူးပေါင်းပါဝင်သွားမည်ဖြစ်ကြောင်းနဲ့ ချင်းပြည်နယ်အတွင်း၊အပြင်ရှိ

ဒီမိုကရက်တစ်အင်အားစုများနဲ့ ပူးပေါင်းညှိနှိုင်းကာ ကြားကာလချင်းပြည်နယ်အုပ်ချုပ် ရေးကိုလည်း ဖွဲ့စည်း ဆောင်ရွက်သွားမည်ဖြစ် ကြောင်း ဖော်ပြထားသည်။

- နွေဦးတော်လှန်ရေးကာလအတွင်း မြန်မာတစ်နိုင်ငံလုံးမှာ ချင်းလူမျိုးများထဲမှကျဆုံးသူပေါင်း ၂၁ ဦးရှိပြီး၊ ဖမ်းဆီးထိန်းသိမ်းခံခဲ့ရသူ ချင်းလူမျိုးပေါင်း ၁၇၉ ဦး(အချို့လွတ်မြောက်ပြီးလို့ ချင်းလူ့အခွင့်အရေးအဖွဲ့ (CHRO)က ထုတ်ပြန်ထားပါတယ်။

International News

- ကလေးသူငယ် မရှောင် ဆက်လက်ပစ်ခတ်နေမှု နိုင်ငံတကာ စိုးရိမ်မှုမြင့်တက် (VOA)

မြန်မာနိုင်ငံမှာ ကလေးငယ်တွေအပါအဝင် ဆန္ဒပြပြည်သူတွေကို စစ်တပ်နဲ့ ရဲတပ်ဖွဲ့က ကျည်အစစ်တွေနဲ့ အင်အားသုံး နှိမ်နှင်းနေတဲ့အပေါ် ကုလသမဂ္ဂအဖွဲ့အစည်းအတွေ့နဲ့ နိုင်ငံတကာရဲ့ စိုးရိမ်ချက် တွေမြင့်တက်လာနေပါတယ်။

Other News

- မြန်မာဆရာဝန်တွေ ယူကေဆေးကုသခွင့်လိုင်စင်ရဖို့ မြန်မာဆေးကောင်စီရဲ့ ထောက်ခံစာမလိုတော့ဘူးလို့ဆို (BBC)

မြန်မာနိုင်ငံကနေ ယူကေနိုင်ငံကို လာရောက်ကြဖို့ ရှိတဲ့ဆရာဝန်တွေအတွက် ယူကေမှာ ဆေးကုသမှု လိုင်စင် လျှောက်ထားတဲ့ အခါမှာ မြန်မာနိုင်ငံ ဆေးကောင်စီ Myanmar Medical Council ရဲ့ပြစ်မှုကင်းရှင်း စာရိတ္တကောင်းကြောင်း Certificate of Good Standing မလိုအပ်တော့ဘူးလို့ ယူကေက General Medical Council က ပြောတဲ့ အကြောင်း ယူကေအခြေစိုက် မြန်မာဆရာဝန်ကြီးတစ်ဦးဖြစ်တဲ့ ဒေါက်တာ သက်ကိုကိုက ဘီဘီစီကို ပြောပါတယ်။

- မြန်မာနိုင်ငံတော်ဗဟိုဘဏ်သတင်းထုတ်ပြန်ချက်

ဗဟိုဘဏ်က ဘဏ်များလုပ်ငန်းပုံမှန်လည်ပတ်ရန် ညွှန်ကြားချက်ထုတ်ပြန်ထားပြီဖြစ်ကြောင်း၊ အချို့သူများက ဘဏ်ကို ငွေသားမအပ်၊ ငွေသားကိုလဲ လိုအပ်သူများကို % ယူပြီး ငွေသားလဲပေးနေတဲ့ လုပ်ရပ်မှာ တရားမဝင်၊ ဥပဒေနဲ့ ငြိစွန်းကြောင်းထုတ်ပြန်၊ အဆိုပါလုပ်ငန်းလုပ်ကိုင်နေသူများကို အရေးယူမည်ဖြစ်ကြောင်း သတင်းထုတ်ပြန်

Summary

အနှစ်ချုပ်

- ကျဆုံးခဲ့ရသူစုစုပေါင်း (၇၂၆) ဦး
- ဖမ်းဆီးချုပ်နှောင်ခြင်းခံထားရသူ စုစုပေါင်း (၃၁၅၁) ဦးရှိပြီး ၎င်းတို့အနက်မှ (၇၅) ဦးမှာ ထောင်ဒဏ်ချမှတ်ခြင်းခံထားရ
- ဖမ်းဝရမ်းထုတ်ခြင်းခံထားရသောကြောင့် တိမ်းရှောင်နေသူ (၈၁၃) ဦး

Recreation

တောက်ခေါက်လိုက်တော့
သစ်ရွက်တွေက
သွပ်ခေါင်းမိုးပေါ်
သံပုံးတီးသလို ကြွေလာတယ် ။
သစ်ပင်မော့ကြည့်တော့မှ
လက်ပံပွင့်တွေ နီရဲ
အာဂ သတ္တိခဲတွေပါ ။ ။
#နွေဦးတော်လှန်ရေး
#ဝင်းမြင့်